

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkkikakesarī|
vedāntācāryavaryo me sannidhattāṃ sadā hṛdi||

|| ākāśanagarīśasuprabhātam ||

This document has been prepared by*

Sunder Kidambi

with the blessings of

śrī raṅgarāmānujamahādeśikan

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ ākāśanagarīśasuprabhātam ॥

śrīmān veikaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ॥

udyatkoṭidivākarendusubhagaṃ
pītāmbarālaṅkṛtam
nānābhūṣaṇabhūṣitaṃ navaghanaśyāmaṃ
prasannānanam |
lāvaṇyāmbunidhiṃ nirastalavaṇaṃ
śrīśaṅkhacakrañcitam
śrīvaikuṇṭhapurādhipaṃ śubhatanuṃ
bhūmyāḥ patiṃ saṃśraye ॥ 1 ॥

mārkaṇḍeyamahātapah phalatayā
śrīvyomapurayāṃ purā
sañjātā pariṇīya tatpurapatim
tyaktvā rasaṃ saindhavam |
bhaktānāmbhayapradānaniratā
phullāravindekṣaṇā
seyam puṣyatu maṅgalānyanudinam
sarvāṅṇi sarvaṃsahā ॥ 2 ॥

kausalyāsuprajā rāma ! pūrvā sandhyā pravartate |
uttiṣṭha naraśārdūla ! kartavyaṃ daivamāhnikam ॥ 3 ॥

uttiṣṭhottiṣṭha sarveśa ! uttiṣṭha dharaṇīpate |
uttiṣṭhābhrapurādhiśa ! lokānāṃ maṅgalaṃ kuru ॥ 4 ॥

tava suprabhātamamalāyatekṣaṇe !
bhagavanmṛkaṇḍusutaputri ! śobhane |
karuṇāmayaistava kaṭākṣatallajaiḥ
abhirakṣa no dharaṇīdevi ! tāvakān ॥ 5 ॥

mātarmahīśvari ! mṛkaṇḍukulāvatīrṇe !
svayattakāntavibhave ! sarasīruhākṣi |

tvam jāgrhi śrutisukhastutigītavādyaiḥ
śrīśrīnivāsadayite tava suprabhātam || 6 ||

prācyāmudeti diśi dīpaśikheva bhānuḥ
viprāḥ svakarmaniratāḥ praṇamanti sandhyām |
uttiṣṭha bhūstanataṭadvayamadhyasupta !
vaikuṅṭhapuryadhipate ! tava suprabhātam || 7 ||

bhṛṅgāñcitāni madhumanti vikasvarāṇi
puṣpāṇi pūjayitumarcyamupāharantaḥ |
dvārāntike vidhimukhāḥ pratipālayanti
śrīvyomapattanapate ! tava suprabhātam || 8 ||

geyaṃ bhavantamupavīṇayituṃ pravṛttān
kāśārabhūkalivirodhimahacchaṭhārīn |
dvāri sthitānanugrhāṇa śubhaiḥ kaṭākṣaiḥ
ākāśapattanapate ! tava suprabhātam || 9 ||

vaikuṅṭhanātha iti sūrinuto'si śuddhaṃ
ānandamālayavimānamudairayaṃste |
nidrā'pi te nikhilarakṣaṇacintanaiva
dāsān vilokaya vibho ! tava suprabhātam || 10 ||

kṣetre mṛkaṇḍusutadivyatapassamṛddhyai
tvam sannidhāya tuḷasīvipine'vatīrṇām |
bhūmiṃ priyāmanagha yāṃ parirabhya śeṣe
budhyasva bhoḥ saha tayā tava suprabhātam || 11 ||

bhūdāratāmupagato jaladherdharitrīm
prāguddadhāra hi bhavān kimu tacchrameṇa |
bhūdāra eva śayito'tra bhuvāḥ kucādrau
śāntaśramo nu bhagavan tava suprabhātam || 12 ||

punyaṃ tavāvatarāṇāt śravaṇaṃ vanam ca
tyājyaṃ babhūva lavaṇaṃ pariṇetumurvīm |
bhavyekṣaṇena bhavataḥ kṛtino bhavema
svāpaṃ vimuñca dharaṇīśvara ! suprabhātam || 13 ||

muktāmāyo maṇimayaḥ kanakasvarūpo
vaikuṅṭhadivyanagarīnilayo nijaśca |

svāmīti pañcavidhameṣa śathārisūriḥ
tvāmudgrṇāti bhagavan! tava suprabhātam || 14 ||

śrīnāthayāmunayatīndramukhā mahāntaḥ
ahorātrapuṣkarīṇikāvihitāvagāhāḥ |
dhāmāntike'ñjalibhṛtaḥ pratipālayanti
tvāṃ vyomapattanapate! tava suprabhātam || 15 ||

vedāntadeśikamaṇirguṇaratnasindhuh
bhaktyodgrṇan aghaṭitaṃ ghaṭayantamatra |
tvāṃ sevitum śritajanaiḥ saha sannidhatte
śrīvyomapuryadhipate! tava suprabhātam || 16 ||

vaikhānasena vidhinā'rcitapādapadma
vaikuṇṭhapuryadhipate! vinatārtihārin |
tvadvaiśvarūpyavibhavānubhavotsukān naḥ
dhanyān vidhehi dharaṇipriya! suprabhātam || 17 ||

śreyonidānamidameva samastajantoh
ityāśayaṃ karuṇayā svapadāravindam |
nirdīśya darśayasi bhūmipate! kareṇa
tvam dakṣiṇena bhagavan! tava suprabhātam || 18 ||

badhvā'ñjaliṃ duritakṛdgatiratra keti
pārśvasthayā vasudhayā kṛpayā'nuyuktaḥ |
eṣeti dakṣiṇakareṇa padāravindam
naijaṃ pradarśayasi bhūpriya! suprabhātam || 19 ||

māmāśritasya sumateratibhīṣaṇo'pi
saṃsārasāgara iyān bhavatīti nūnam |
hastena sūcayasi nātha! kaṭisthitena
vāmena bhūmikamitastava suprabhātam || 20 ||

madviprayogaparikhinnaśathārisūri-
saṃśleṣadam gaganapattanametadāsīt |
hātum tadetaducitam na kadācaneti
tvam nityavāsamiha vāñchasi suprabhātam || 21 ||

ākāśadivyanagareśa! śubhāṃ tvadīyāṃ
mūrtim bhajeya satataṃ dayatāṃ bhavān me |

paścāt bhavaṃ pratibhayaṃ na hi kāmayeti
ācaṣṭa te kaliripustava suprabhātam || 22 ||

alpāsthiraṃ vitarataḥ phalamīśvarādīn
nāhaṃ smarāmi divi te 'nubhavādi lipse |
bhūvallabhetyakathayat tava sannidhāne
ṣaṭsūktikārakalijit tava suprabhātam || 23 ||

kukṣau sthitiṃ tadanu janmajarāmṛtīśca
tvadvismṛtermuhuragāṃ khapurādhinātha |
ityabhyadhānnijadaśāṃ bhavataḥ samīpe
bhūmyāḥ pate ! kaliripustava suprabhātam || 24 ||

tvam śrīśca divyabhuvane samayaṃ vidhāya
prāptau pṛthagvanamidaṃ jagato vibhūtyai |
vyājo mṛkaṇḍutanayasya tapo 'vatāre
tasyāśca te ca vasudhādhava ! suprabhātam || 25 ||

nirnidrapadmasubhagaṃ nayanāmbujaṃ te
vaikuṇṭhasīmāni niṣevya viyatpure 'smin |
nityāḥ suṣuptisuṣamāmanubhūya tṛptāḥ
nidrāṃ vimuñca dharaṇīśvara ! suprabhātam || 26 ||

bhāgyena kenacana kiṅkaratādhirājyaṃ
bhaktā janā bhuvi bhavatkṛpayā prapannāḥ |
bhogaiḥ samarcayitumīśa ! bhavatpratīkṣāḥ
bhūmīśa ! jāgrhi vibho ! tava suprabhātam || 27 ||

rūpeṣu pañcasu paraṃ tava divyamādyam
vyūhastathā vibhavasamjñamathāntaraṃ ca |
arceti teṣu carame kṛtino ramante
ye tān vilokaya mahīśvara ! suprabhātam || 28 ||

sūrīśvarairbahumate śaṭhakopamukhyaiḥ
aṣṭottare sati śate bhagavatsthalānām |
saulabhyamabhyadhikamatra pure vitanvan
vīkṣasva naḥ kṣitipate ! tava suprabhātam || 29 ||

tvatsevayā tava guṇāvalikīrtanena
tvadbhuktabhogarasatastvadanananyabhaktyā |

kālaṃ samastamiha naḥ saphalaṃ cikīrṣūn
prītyā'valokaya mahīśvara! suprabhātam || 30 ||

aprākṛtaṃ śrutiśatoktamakālakālyam
ānandasāndramanaghaṃ paramaṃ padaṃ tat |
tyaktvā''gatastvamaneravanāya deva!
sarvaṃsaheśa! bhagavan! tava suprabhātam || 31 ||

śārīrakādhikaraṇadramiḍaprabandha-
dugdhābdhinirmathanaajairguṇadivvyaratnaiḥ |
vedāntadeśikagurugrathitaṃ sumālāṃ
kaṇṭhe kuru kṣitipate! tava suprabhātam || 32 ||

elādisaṃskṛtasugandhinadījalāḍhyaiḥ
haimairghatairnijaśirovidhṛtairlasantaḥ |
tvatkiṅkarāstvadabhīsekakṛte sametāḥ
tānādiśāvanipate! tava suprabhātam || 33 ||

kālocitā guṇanidhe! vividhāḥ saparyāḥ
bhaktā yathā'dhikaraṇaṃ pravidhātukāmāḥ |
utthānamatra bhavataḥ pratipālayanti
vaikuṇṭhapuryadhipate! tava suprabhātam || 34 ||

tvatto'dhikā puruṣakāratayā dharitrī
tulyā tvayā ca phalatāphaladāṭṛtābhyām |
uktākṛtitrayaviśiṣṭagrhiṇyupeta
vaikuṇṭhapuryadhipate tava suprabhātam || 35 ||

ākāśapattanapate! tava suprabhātam
etajjanāḥ pratidinaṃ bhavatassamīpe |
prātaḥ paṭhantu sakalaṃ śubhamāpnuvantu
tvatpādapadmamadhupānaratā bhavantu || 36 ||

|| iti ākāśanagarīśasuprabhātaṃ saṃpūrṇam ||